

20192463846

## ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 4 став (2) од Законот за јавните набавки во областа на одбраната и безбедноста („Службен весник на Република Северна Македонија“ бр. 180/19) и член 36 став (3) од Законот за Владата на Република Македонија („Службен весник на Република Македонија“ бр. 59/00, 26/01, 12/03, 55/05, 37/06, 115/07, 19/08, 82/08, 10/10, 51/11, 15/13, 27/14, 139/14, 196/15, 142/16 и 140/18 и „Службен весник на Република Северна Македонија“ бр. 98/19), Владата на Република Северна Македонија, на седницата одржана на 26 ноември 2019 година, донесе

### ОДЛУКА ЗА УТВРДУВАЊЕ НА ЛИСТАТА НА СТОКИ ВО ОДБРАНАТА И БЕЗБЕДНОСТА ЗА КОИ СЕ ПРИМЕНУВА ЗАКОНОТ ЗА ЈАВНИТЕ НАБАВКИ ВО ОБЛАСТА НА ОДБРАНАТА И БЕЗБЕДНОСТА

#### Член 1

Со оваа одлука се утврдува листата на стоки во одбраната и безбедноста за кои се применува Законот за јавните набавки во областа на одбраната и безбедноста.

#### Член 2

Стоките од член 1 на оваа одлука се:

1. Лесно и автоматско огнено оружје како што се пушки, карабини, револвери, пиштоли, автомати, полуавтоматски и автоматски пушки, пушкотитралези и митралези, тактичко оружје со неолучени цевки, пиштоли и друго малокалибарско оружје со калибар помал од 7 mm освен ловечко оружје.

2. Артилериски, чадни и гасни орудија и оружја, како и орудија и оружја кои исфрлаат пламен, како што се:

- топови, хаубици, минофрлачи, противтенковски пушки, ракетни лансери и фрлачи, фрлачи на пламен, бесповлечни топови воени димни и гасни пушки;

- кратко и долго оружје за испалување на хемиски средства, гумени куршуми и друг вид на муниција и проектили.

3. Муниција за орудијата и оружјата од точки 1 и 2 од овој член.

4. Бомби, торпеда, ракети и наведувачки проектили, како што се:

- бомби, торпеда, гранати, вклучувајќи и димни гранати, димни бомби, ракети, наведувачки проектили, подводни гранати, запаливи бомби, други минско – експлозивни средства или

- воена опрема и делови специјално изработени за ракување, склопување и расклопување, испукување или откривање на оружјето од оваа точка.

5. Воена и безбедносна опрема за контрола и управување со огнот како што се:

- системи за набљудување, откривање, лоцирање идентификација и обележување на цели, компјутери за управување со оган, уреди за нишанење, насочување на оружја, орудија и проектили, ласерски мерачи на далечина, дурбини, бусоли, радари, метеоролошки уреди;

- телеметри, индикатори на позиции или висинметри;

- електронски уреди за следење, жироскопски, оптички и акустички уреди или

- нишан на пушки и перископи за опремата од овој член.

6. Копнени возила и компоненти како што се:

- тенкови;

- оклопни и амфибиски возила;
- специјални возила за посебни намени (командни, комуникациски, извидувачки, извлекување и спасување, за јавен ред и мир, влечење или превезување на вооружени системи, муниција и друг товар како и придружна опрема за ракување со товар);

- блиндирани возила со или без вооружување.

7. Хемиски и биолошки агенси, радиоактивни материјали и поврзана опрема, компоненти и материјали, како и средства и материјали за заштита од истите како што се:

- радиолошки, хемиски и биолошки агенси (РХБ);
- средства и опрема за откривање и идентификација на РХБ агенси;
- средства и опрема за деконтаминација и неутрализирање на РХБ агенси;
- средства и опрема за лична и колективна заштита од РХБ агенси.

8. Експлозивни материи и соодветни супстанции и опрема за испитување на истите, како што се:

- барути, експлозиви, течни прашкасти и цврсти горива и слични енергетски материјали;

- каписли и запалки за муниција и минско експлозивни средства;
- пиротехнички средства;

- средства и опрема за одржување и уништување на муниција и минско експлозивни средства.

- запаливи и смрзнувачки агенси за воена употреба;

9. Воени и безбедносни пловни средства и нивна специјализирана опрема како што се:

- сите видови на воени пловни средства;
- опрема специјално направена за поставување, откривање отстранување на мини или подводни кабли;

- нуркачка опрема за специјални намени;

10. Воздухоплови со и без екипаж и нивна опрема за воена и безбедносна употреба;

11. Специјална електронска и техничка опрема, уреди и средства за воена и безбедносна употреба како што се:

- средства за попречување и заштита од попречување на електронски дејства;
- камери специјално направени или адаптирани за воена и безбедносна употреба;
- опрема дизајнирана за разузнавачка употреба;
- комуникациски и информациски системи и системи и опрема за нивно интегрирање, криптозаштита, заштита од компјутерски криминал и сајбер одбрана;
- специјални средства за набљудување, следење, фото, аудио и видео документирање;
- електронска опрема, апликативно-софтверски решенија и услуги за целите на следењето на комуникациите;

- опрема и системи за откривање на средства и опрема за нелегално следење на комуникации;

- специјализирани делови и предмети изработени од материјали од овој член кои имаат исклучиво воена и безбедносна намена.

12. Машини, опрема и предмети исклучиво дизајнирани за проучување производство, тестирање и контрола на оружје, муниција, материи и опрема која има исклучиво воена и безбедносна природа и кои се вклучени во овој член.

13. Средства за присила како:

- полициска палка;
- средства за врзување;
- средства за онеспособување;
- специјални средства за присилно запирање;
- специјални средства за пробивање и совладување на пречки.

14. Воена и безбедносна опрема за лична и колективна заштита како:

- опрема за балистичка заштита;
- кациги и друга заштитна и тактичка опрема.

15. Инженерски средства, како што се:

- понтонерски средства и опрема;
- средства и опрема за пронаоѓање, откривање и уништување на експлозивни направи и импровизирани експлозивни направи, опрема и средства за минирање и деминирање;
- средства и опрема за минирање и деминирање;
- средства за маскирање и прикривање.

16. Средства и опрема за поддршка на обуката:

- уреди и опрема за автоматски стрелишта и вежбалишта;
- симулатори за обука.

17. Специјален алат, опрема и резервни делови за одржување на средствата и опремата од овој член.

#### Член 3

Со денот на влегувањето во сила на оваа одлука престанува да важи Одлуката за определување на набавките од областа на одбраната со дов. бр. 13/1 од 12 февруари 2008 година.

#### Член 4

Оваа одлука влегува во сила наредниот ден од денот на објавувањето во „Службен весник на Република Северна Македонија“.

Бр. 45-9503/1  
26 ноември 2019 година  
Скопје

Претседател на Владата  
на Република Северна Македонија,  
**Зоран Заев, с.р.**